

Il-Mużew tal-Qdumijiet ta' Malta

Ta' JOS. GALEA

IL-MUŻEW hu l-mera tan-nazzjon, kiteb xi hadd, u tabilhaqq, għax f'dak il-bini jzommu, ighożzu, dawk l-oġġetti li jinstabu kull fejn thaffer f'dawn il-gzejjer. Kull ma jingabar mill-qdumijiet jixhed kemm il-għammara ta' Malta kienu ghaqlin, u fejn kien iwassal moħhom u d-dehen taġghom f'dawk iż-żmenijiet bikrija meta l-bniedem kien għadu ma holomx kif u x'għandu jagħmel biex jeqred belt jew razza sħiħa b'daqsxejn ta' balla msejha *atom bomb*.

Il-mużew ta' Malta, għalkemm ma kienx ta' kobor daqs dawk ta' artijiet oħra, b'dan kollu dak li kien fih, dawk l-affarijiet miġbura bil-paċenzja u ż-żmien, juru li aħna ma aħniex anqas minn haddieħor, u jixhdu wkoll li s-sejbiet li kellna kienu u għadhom il-ghira ta' hafna minn hbiebna.

Ara kemm, li wieħed arkeologu taljan, il-professur L. M. Ugolini, tant kien għaraf l-importanza tal-qdumijiet ta' Malta li gie hawn (mibgħut mill-Gvern tiegħu) u dam jistudja dak il-ġebel u dak il-fuħkar, sakemm wasal f'tarf il-qabar hesrem. Imbagħad mar Ruma u stampa biċċa mix-xogħol li kien hejja. Il-ktieb tiegħu *Malta, origine della civiltà mediterranea*, (Roma 1935) jiswa mitqulu deheb għat-tagħrif li fih dwar dawn il-gzejjer. Dan l-awtur irid iġid li Malta kienet il-bidu ta' civiltà tal-Mediterran, u jorbot il-fehma tiegħu fuq li ra b'għajnejh u mess b'idejh kemm dam fostna.

L-ewwel gabra li kien hawn Malta kienet il-kollezzjoni tal-kommandatur G.A. Abela, li l-lum bil-haqq kollu nsejhulu missier l-istorja ta' Malta. Dan kien vici-kancellier ta' l-Ordni tal-Kavallieri ta' San Gwann, u kien inkarigat mill-Gran Mastru sabiex jiġbor materjal biex iġhaqqad storja ta' Malta: karti qodma, ġebel, statwi, u bosta affarijiet oħra. Minn dak li kien gabar damm l-ewwel storja ta' pajjiżna li qatt inkitbet bl-isem ta' *Della Descrizione di Malta*, stampata Malta fl-1647, u sal-lum dak il-ktieb għadu qisu bir fejn kull kittieb modern jeħtieġli jmur jmla għat-tagħrif tal-kitba tiegħu. Fis-sala tal-Biblijoteka hemm imdendei ir-ritratt tiegħu.

Dik il-ġabra li kien għamel ta' fdalijiet aktar tard poggieha għall-wirja tiegħu l-Marsa fejn il-lum hemm dik id-dar fuq il-ġoħ ta' *Jesuits Hill* u kienet magħrufa kemm mill-barranin sew mill-maltin bħala *Il Gabinetto di San Giacomo*.

Wieħed vjaġġatur minn Copenhagen, Thomas Bartolin, li kien żar Malta fis-sena 1664, kiteb dwar dak li kien ra f'dik il-ġabra li kellu Abela.

X'kien isir minn dak li kienu jsibu qabel ma Abela beda jgħaqqad u jġbor dawk il-qdumijiet nafuh tajjeb. Mur ara kieku ma xterdux, kemm kien ikollna affarijiet biex inkunu nistgħu nerfġhu rasna aktar 'il fuq!

Nafu li fis-sena 1461 kien sar proċess quddiem il-qorti mmexxi mill-kummissarju ta' Malta Nicolò Pina, dwar "de inventione thesauri"—is-sejba tat-teżor (1).

Fil-qorti l-qadima ta' l-Imdina hemm proċess li kien sar fis-sena 1526 kontra Ċertu Ġanni Scarpa, li kien argjentier *incolpato et proseguito*, iġhid id-dokument, *comu comprau certi parti de la monita di s. Elenu, olim inventa in quista insula*, jiġifieri li hu kien hati u mressaq quddiem il-qorti għaliex kien xtara xi bċejjeċ tal-flus ta' Santa Liena, li kienu nstabu f'din il-ġżira (2).

Meta waslu l-Kavaleri ta' San Ġwann f'Malta fl-1530, wañda mill-ewwel petizzjonijiet li tressqu għand il-Gran Mastru L'Isle Adam kienet ta' żewġ maltin, Luqa D'Armenia u Toni Callus, biex jagħmlu xogħol ta' tfittxija għat-teżori antiki tad-deheb u tal-fidda f'dawn il-gzejjer. Il-Gran Mastru laqa' t-talba tagħhom u kien tahom il-permess bil-kondizzjoni li *tertia parte eorundem tantum integre nobis religionique nostre servata*, jiġifieri li kull ma jsibu jibqa' għalihom u jagħtu terz mill-oġġetti lill-Ordni (3).

Biex nagħtu eżempju iehor tat-tfittxijiet li kienu jsiru hawn ma rridux ninsew insemmu dwar is-sejba tal-ġoġol tad-deheb mastizz li kien sab Toni Face, għawdxi, fl-1729, ġewwa għar fl-inhawi tad-Dwejra, Għawdex. Dan iġhidu l-Kanonku Dun Franġisk Sultana, magħruf de Soldanis, għawdxi wkoll u li kien iġhix f'dak iż-żmien (4).

Il-kittieb Abela qabel mewtu kien halla kollox lill-patrijiet ġeżwiti, u għaldaqshekk dik il-kollezzjoni li semmejna kienu ġarrewha fid-dar tal-Balliju de Sousa, f'Għajn Dwieli. Izda hawn, billi din id-dar kienet ffit jew xejn nitfa bogħod mill-Belt, il-kol-

lezzjoni thalliet hemm magħluqa, u kull meta xi hadd kien imur jiftaħ ftit kien iġorr xi affarijiet miegħu għalih jew għall-ħbieb.

Xi oġġetti minn dawk kienu laħqu waslu u ntfegħu fil-palazz tal-Gran Mastru, il-Belt. Nafu li l-Gran Mastru de Rohan fost affarijiet oħra, kien baġat wiehed minn dawk iż-żewġ *cippi* (wegħdiet li kienu nstabu Marsaxlokk, lir-Re Wigi XVI ta' Franza ftit snin qabel ma r-rivoluzzjoni tajritlu rasu fil-misraħ f'Parigi. Dak ic-*cippus* il-lum jinsab fil-mużew tal-Louvre.

Imbaġħad meta nbriet il-Biblijoteka fl-1796, de Rohan ġie għel li dawk il-fdalijiet li kienu nġabru jitqiegħdu f'wahda miswali ta' hemm, u dik il-kollezzjoni li semmejna bdiet tiġi msejta *Il Gabinetto delle antichità*. Dik il-kollezzjoni bdiet kuljum tikber aktar, għax kull ma kien beda jinstab kienu jeħduh għand il-biblijotekarju: b'rihet hekk kienet iżewqet dik il-ġabra kollha.

Fi żmien il-Gvernatur Bouverie, fl-1839, bdew inadddu Haġar Qim, u sena wara dawk it-tempji ta' l-Imnajdra. Kull ma sabu poġġewh ukoll ma' dik il-kollezzjon li semmejna. Dawn it-tfittxijiet kienu saru għaliex fl-1827 kienu naddfu l-imqades tal-Ġgantija. Għawdex, u d-dinja tal-għorrief kienet xegħlet bir-rizultat ta' l-iskavi li kienu saru, hemm, qalb dak il-ġebel kbir ta' ħdejn l-inhawi tax-Xgħara.

Għall-habta ta' April, 1881, kien wasal *Despatch* minn Londra, mibgħut mis-Segretarju ta' l-Istat—Lord Kimberley—li kien iġhid kif Mr. Gregory, membru tal-Parlament Inġliż, kien xandar tagħrif fejn wera li l-qdumijiet ta' Malta kienu traskurati. U *Colonial Office*, iġhid id-*Despatch*, kien imgħarraf sew dwar l-importanza tal-fdalijiet tal-Feniċi u tar-Rumani, li kienu jinsabu fil-gżejjer tagħna. Bosta kienu dawk il-għorrief Ewropej li kienu wettqu dik l-importanza. Għaldaqshekk A.A. Caruana, li kien biblijotekarju dak iż-żmien, kien hejja rapport u fl-aħħar ta' Awissu, 1881, kien ressqu fuq il-mejda tas-Segretarju tal-Gvern Malti. Sena wara dak ir-rapport deher stampat bl-amar tal-Gvernatur bl-isem *Report on the Phoenician and Roman antiquities in the Islands of Malta*, Govt. Printing Press, 1882. Dan il-ktieb, imżewwaq bir-ritratti ta' ħafna fdalijiet qodma, tista' tġhid li hu l-aqwa test miktub minn Malti.

Aktar tard bdew isiru tfittxijiet aktar bil-għaqal u aktar xjentifiki.

Ma naqsu qatf kittieba sew Maltin kemm barranin li kienu għamlu xi studji speċjali ta' xi oġġett jew xi bini f'Malta u Għaw-

dex, u kienu stampawhom kemm Malta u sew barra. Fost il-baranin insemmu lil Grognet de Vasse, li kien bena l-knisja tal-Mosta, u l-Baruni de Stalt. Mill-Maltin il-kitba tagħhom dehret fl-*Archivum Melitense* u f'rivisti taljani u inglizi: il-Professor Napuljun Tagliaferro, l-Avukat Alb. V. Laferla, Monsinjur Alf. Mifsud, is-Sur Gužè Despott, u l-Professor Temi Zammit.

Fi żmien il-Gvernatur Lord Grenfell kien ġie Malta d-Duka u d-Dukessa ta' York, u biex jagħmlu xi haġa f'għieghom kienu ġarrew dawk l-affarijiet li kien hemm fil-Biblijoteka, fil-palazz Xara, biswit il-Knisja ta' San Gwann biex jagħmlu wirja. Il-Gvernatur, li kien kollezzjonist kbir, kien baġat għall-wirja wkoll gabra sabiha ta' affarijiet li kien gabar meta kien l-Egittu. U tant irnexxiet dik il-wirja li l-awtoritajiet qatgħu li jhalluha miftuħa għal dejjem. Jigifieri fl-1901 twieled sew il-Mużew tagħna. Il-Professor Temi ġie inkarigat biex jieħu hsieb dik il-gabra, u nhar l-24 ta' Mejju, *Empire Day*, 1905, ġie inawgurat il-Mużew mill-Lieutenant Governor Merewether.

Allura l-arkeologija u l-istudju ta' grajjet Malta bdew jieħdu xejra oħra.

Iżda l-aqwa sejba li nistgħu ngħidu li ikenet immexxija skord kif titlob ix-xjenza ta' l-arkeologija kienet dik ta' l-imqades ta' Hal Tarxien ftit qabel l-gwerra l-oħra ta' l-1914. Kien naddafhom il-Professor Temi u dak li sab midfun jew mirdum għal aktar minn tlitt elef sena bl-aqwa senġha u bl-akbar riżultati. Ir-rapport tiegħu kien stampat f'Oxford. Minn dak in-nhar 'il hawn id-dinja kollha tkellmet dwar l-imqades li jinsabu fil-gzejjer tagħna.

Ftit snin qabel kienu sabu l-*Hypogeum* ta' Hal Saffieni, maqdes ta' żmien aktar bikri minn dawk ta' Haġar Qim jew banda oħra, u li aktarx hu wiehed mill-egħgubijiet tad-dinja. Ma hawnx bħalu f'imkejjen oħra tad-dinja. Kull ma sabu hemm isfel, tletin u erbghin pied taht l-art, poġġewh f'wahda mis-swali tal-Mużew tal-Belt.

Il-Professor Sir Themistocles Zammit, l-arkeologu ewlieni Malti u kittieb imghallem, tgħidx kemm haġbrek u ftaqad biex haġdem u ssokta zied dik il-gabra li kellha tagħmel ġieh lil isem Malta. Hu ntefa' b'ruħu u ġismu għall-arkeologija, kiteb hemel ta' kotba dwar it-tfittxijiet li kien għamel, u fl-aħħar irnexxielu li dik il-kollezzjoni tal-qdumijiet tingarr f'palazz akbar u aqwa. Fis-sena 1925 il-Gvernatur Congreve—dak li hu midfun fl-inħa-

wi ta' Filfla — fetah il-Mużew fil-bini tal-Berġa tal-Kavaleri Taljani, fi Triq Merkanti.

Kien jixraq tassew li dak il-bini jservi fi żmienna bħala Mużew : dik il-Berġa nbriet fl-1574 minn Ġormu Cassar. It-trofej li hemm fuq il-bieb il-kbir kienu wħud mill-fdalijiet Rumani li kienu nstabu fit-tempju ta' Proserpina fuq l-għolja ta' l-Imtarfa. Il-Mużew kien fih erbgħa taqsimiet : is-sessjoni ta' l-arkeoloġija taht it-treġija tal-Professor Temi; it-taqsimi ta' l-istorja naturali bil-kuratur Gużè Despott; is-sezzjoni ta' l-arti mmexxija minn Ċensu Bonello; u t-taqsimi tal-mineraloġija taht il-harsien ta' Lewis Mizzi (5).

Mal-Mużew tal-Belt jagħmlu wkoll dawk il-fergħat imxerrda ma' Malta u Għawdex kif iddur. Fost l-ohrajn hemm Hal Saffieni, l-imqades ta' Hal Tarxien, Għar Dalam, Haġar Qim, il-Villa Rumana tar-Rabat, il-katakombi ta' San Pawl tar-Rabat, il-Ġgantija ta' Għawdex, u dak id-Dolmen fuq il-Wied tal-Mosta.

Temi Zammit kiteb gwida għal kull post li semmejna.

Il-lum dawk it-teżori, dik il-ġabra ta' qdumijiet Malta Mal-tija, tpoġġew fil-kaxex, u reġġhu ndifnu taht l-art fejn kienu damu min jaf kemm-il sena qabel inkixfu, biex dawk is-swali tal-Berġa Taljana qed iservu għal Qorti.

Jeħtieġ li jerga' jinfetaħ il-Mużew nazzjonali mill-aktar fis.

(1) Bibljoteka, MS. 258, p. 112.

(2) Arkivju Kattidral, MS. XXVII *Notiario*, p. 386.

(3) Arkivju Omdni, Bibljoteka, MS. 414 *Liber Bullarum*, p. 285.

(4) Bibljoteka, MS. 145 *Il Gozo antico moderno, sacro profano*, parte 4, para. 4.

(5) Il-lum, għalkemm il-Mużew jinsab magħluq, hemm direttur it-Tabib Gużè Baldacchino, M.D., F.G.S., bniedem tal-qatgħa għax għomru n żmienu jiġbor u jinteressa ruħu fil-qdumijiet ta' Malta, u l-Kaptan Charles Zammit, li wiret is-sengħa ta' missieru, il-Prof. Temi. Is-sezzjonijiet l-ohra, ta' l-arti u tal-mineraloġija, jinsabu bla kuratur.